



L-IMNARA



GH AQDA MALTIJA TAL-FOLKLOR

Harga Numru 20

Vol. 5 Numru 3

1996

L - I M N A R A

Vol. 5 Numru 3

Harga Numru 20

1996

W E R R E J

Qniepen, Balombi u Sireni	J.F.Porsella-Flores	59
Il-Lanċa Tal-Pass Fil-Folkloor	Angelo Dougall	62
Ir-Rabbaba f'Għawdex Illum	Anna Borg Cardona	65
Dwar iż-Żafżafa f'Hal Ghaxaq	Guido Lanfranco	70
Il-Ġimgha tal-Ġimgha l-Kbira.....	Ġużè Chetcuti	73
Użanza Antika fil-Birgu li Ntemmet	Lorenzo Zahra	76
Ghana, Taqbil u Siltiet mill-Hajja	Guido Lanfranco	77
Lista tal-Membri Effettivi 1996		84

Bullettin tal-Għaqda Maltija Tal-Folklor, johroġ darba fis-sena.

L-opinjoni li jidhru hawn m'humiex neċessarjament dawk ta'

l-istess Għaqda jew ta' l-Editur, jekk mhux hekk speċifikat.

Indirizz ta' l-Editur: 78, Triq San Trofim, Tas-Sliema SLM 02

QNIEPEN, BALOMBI U SIRENI

J.F.Porsella-Flores

L-arloġġ li kien hemm fil-Pjażza tal-Birgu sa kemm ma ggarrafx b'hidma tal-ghadu fix-xahar ta' April 1942, kien ilu juri u jdoqq il-hin minn qrib is-sena 1629 fi żmien il-Gran Mastru de Paola.

Kien arloġġ uniku f'Malta u Ghawdex ghaliex minbarra il-karatteristiċi tiegħu ta' żewġ kwadranti u minutiera wahda f'kull kwadrant, b'żewġt iqniepen idoqqu il-kwarti u is-sieghat, ma kienx tiegħu hsiebu il-parroċċa, imma l-Università tal-Birgu (illum ngħidu il-Kunsill Lokali) sakemm ma tnehhewx is-Sindki fil-bidu ta' l-Amministrazzjoni Ingliża fis-seklu dsatax. Imbagħad għadda taht ir-responsabbiltà ta' l-Amministrazzjoni jew Gvern Centrali sa meta inqered.

Imma qabel ma tqiegħed l-arloġġ, it-torri jew turreta kien ilu jeżisti sa minn qrib is-sena 1549, fi żmien il-Gran Mastru d'Omedes, li kien kompli jahseb, bħall-Gran Mastri ta' qablu, biex isahhah id-difiża tal-Birgu, jew il-Belt il-Gdida, dak iż-żmien il-belt kapitali ta' Malta, fejn l-Ordni ta' San Gwann kienet għamlet is-sede tagħha sa mill-wasla tagħha hawn Malta fis-sena 1530.

In-Newwieha u l-Ferrieħa. Minn fuq din it-turreta għolja 75 pied (madwar 24 metru) mill-art, kienu jiġu osservati il-movimenti tax-xwieni mill-bogħod u permezz tad-daqq ta' qanpiena u bnadar kienu jingħataw sinjali lill-ghassiesa fil-fortiizzi madwar il-Birgu.

Din il-qanpiena kienet fonduta f'Messina fis-sena 1514 fil-funderija ta' ċertu Antonellu Carbuni, kif wiehed kien jista' jaqra fuq l-istess qanpiena. Il-poplu kien taha l-isem doppju ta' *newwieha* u *ferrieħa* skond is-sinjali li kienet twassal.

Il-qanpiena serviet hafna fi żmien l-Assedju l-Kbir ta' l'1565. Bħala *newwieha* kellha hafna x'taġhmel minhabba l-attakki spissi speċjalment meta il-Misilmin għamlu prexxa fis-swar u kien hemm biża' kbir li kienu ser jirbħu huma. Imma mis-7 ta' Settembru id-daqq tagħha ma kienx iktar kiebi jew newwiehi imma wiehed ferrieħi; għalhekk isimha inbidel f'dak ta' *ferrieħa* ghaliex malli intlema fuq ix-xefaq is-Sokkors... fi żmienna ngħidulu *convoy*... il-ghadu tbiegħed u irtira umiljat għat telfa li garrab. U minn dak il-jum gloriu tas-7 ta' Settembru 1565 il-Birgu inbidillu ismu mill-gdid għal dak ta' *il-Belt Rebbieħa* jew *Citta' Vittoriosa*, kif għadu magħruf uffiċjalment sal-lum. Niftaħ daqsxejn ta' parentesi u ngħati *prosit* lill-Kunsill Lokali talli għażel din il-ġurnata bħala Jum il-Birgu. U minn dak in-nhar anki il-qanpiena saret ukoll il-Qanpiena tar-Rebħa.

Il-Balomba (jew palomba) u s-sirena. Fi żmien it-Tieni gwerri, 1939-1945, post din il-qanpiena hadetu il-balomba jew sirena li kienet iddoqq b'lehen kiebi jew newwiehi is-sinjal ta' attakki mill-ajru *air-raid warning* x'hin kienu joqorbu l-ajruplani qerrieda, u b'lehen ferrieħi is-sinjal li l-ghadu tbiegħed *raiders passed*.

Il-Qanpiena ta' Sant'Anġlu. Meta fit-8 ta' Mejju 1943 fl-Afrika ta' Fuq, il-belt ta' Tunes ċediet fidejn it-Truppi Alleati, ferh kbir kien hakem ukoll lill-poplu Malti u Ghawdex, u l-ghada il-Hadd 9 ta' Mejju kienu saru dimostrazzjonijiet spontanji bħala espressjoni ta' dan il-ferh. Kien gie miftiehem biex f'nofs inhar tindaqq mota mill-knejjes wara sinjal mogħti mill-Birgu, mill-qanpiena tal-Forti Sant'Anġlu. Din kien mar idoqqha, kif kien qalli hu stess, l-Arċipriet tal-Birgu, il-Kanonku (wara Monsinjur) Dun Pawl Galea, li miet fid-29 ta' Marzu, 1996, fl-ghomor ta' 90 sena.



P. Philip Mallia O.P. jidher jigbed Isien
il-qanpiena ta' l-arlogg fil-pjazza tal-Birgu
fritratt mehud fit-23 ta' Mejju 1943 waqt
celebrazzjonijiet ghar-rebhiet tal-Allejati.

*Ritratt provdut mill-awtur, kopja tal-original
li kien silfu P.Philip*

Dak in-nhar post il-Ferrieħa tat-torri ta' l-Arloġġ kienet ħaditu il-Ferrieħa l-oħra, xejn inqas gloriuża minnha, tal-Forti Sant'Anġlu. Imma ġara li ħmistax-il ġurnata wara, il-Ħadd 23 ta' Mejju, kienu saru ċelebrazzjonijiet uffiċjali f'Malta u Għawdwex għall-ħelsien tal-Belt ta' Tunes mill-ħakma nazista. L-isqifijiet ta' Malta u Għawdex ħargu kull wieħed ċirkolari biex tiġi ċelebrata quddiesha kantata ta' Radd il-Ħajr bil-kant tat-*Te Deum* u bid-daqq ta' mota.

Il-qanpiena tat-Torri ta' l-Arloġġ. Fil-pjazza tal-Birgu kienu nbnew par pilastru tal-ġebel bi travett fuqhom li minnu iddendlet qanpiena mill-par li kien hemm fuq it-torri ta' l-arloġġ qabel ma dan iġġarraf sena qabel, kif diġa' ktibna. Fil-verita' ma nafux liema waħda kienet imma nissoponu li kienet dik li tat is-sinjal ferrieħi tar-rebħa ta' l-Assedju l-Kbir ta' l-1565. Nissoponu wkoll li kien mar idoqqha l-Arċipriet tal-Birgu li ħmistax qabel kien mar idoqq dik tal-Forti Sant'Anġlu.

Patri Filippu Mallia, Dumnikan, li minn Diċembru 1942 kien wieħed minn erba' patrijiet li reġġu niżlu l-Birgu, fil-Palazz ta' l-Inkwizitur, biex minbarra li jaqdu il-missjoni saċerdotali tagħhom, jiehdu ħsieb l-iskola elementari tal-Gvern, fl-Armerija, dak inhar tat-23 ta' Mejju niżel il-pjazza u ġie ritratt fil-waqt li qieghed jiġbed il-ħabel ta' ilsien din il-qanpiena, kif nistgħu naraw f'dan ir-ritratt, li kien silfini hu biex nagħmel kopja tiegħu. Grazi għal din l-inizjativa għaqlija ta' Patri Mallia, li miet fis-27 ta' Jannar, 1996, fil-ġhomor ta' 87 sena, għandna dokument storiku u eċċezzjonali, għax huwa uniku, ta' x'sar il-Birgu dak inhar. Sfortunatament ma nafux fejn jinsabu illum iż-żewġ qniepen ta' l-arloġġ. Lanqas ma nafu għaliex l-Amministrazzjonijiet li kellna minn wara l-gwerra 'l hawn, minkejja ir-rakkomandazzjoni ta' Hubbard and Harrison, it-*Town Planners*, ma ridux itellgħu mill-ġdid l-arloġġ storiku biex waqt id-daqq helu u paċifiku tal-kwarti u s-siġhat niftakru mill-ġdid fil-ħidma tan-Newwieħa u tal-Ferrieħa.

Il-qanpiena tat-Tarzna. Nixtieq infakkar ukoll qanpiena oħra ta' tiffkura partikolari l-aktar għan-nies tal-Kottonera, il-qanpiena tat-Tarzna. Sal-bidu tas-snin tletin is-sinjal biex il-ħaddiema tat-Tarzna *Dockyard* jidhlu jaħdmu, kien jingħata permezz ta' qanpiena li kienet tinsab mingħalija qrib l-arloġġ fuq il-Forti San Mikiel, L-Isla. Din kienet tibda iddoqq permezz ta' tokki fis-6.30 ta' filgħodu, u iżjed ma joqrob il-ħin tas-7 x'ħin jibda ix-xogħol, it-tokki kienu ikunu dejjem iktar spissi sa kemm jieqfu ħesrem fis-7 eżatti. Dan iż-żmien ma kienx hemm *walking-in time*; fis-7 wieħed kien irid ikun diġa' f'postu lest biex jibda jaħdem. Biss dawki li kienu jibgħatuhom jaħdmu fuq abbord kellhom il-*floating time*, kelma imħassra bil-malti għal 'flottajm'. Minbarra l-ħin li kienu jiehdu biex jaslū abbord, kienu jieqfu mix-xogħol f'it tal-ħin qabel l-oħrajn biex jerggħu lura f'posthom fil-*workshop* biex jorġu mit-Tarzna fil-ħin mal-kumpliment tal-ħaddiema.

Il-qanpiena kienet terġa' iddoqq għall-ħin ta' l-ikel, x'ħin anke xi tfal kienu jithallew jidhlu it-Tarzna iwasslu l-ikel shun lil nishom f'borma ta' l-enamel kulur blu b'żewġ saffi, u post fuq l-għatu fejn jitqieghed il-melħ. Iddoqq mill-ġdid biex ikompli ix-xogħol wara l-ikel, u għal darb'oħra fl-4 ta' wara nofs inhar biex il-ħaddiema imorru lura lejn djarhom wara ġurnata xogħol. Dak iż-żmien l-overtime kien iktar ħolma milli realta'.

Il-Balomba. Għal nofs is-snin tletin flok il-qanpiena beda jsir użu mill-balomba (jew palomba), bħalma għadu jsir s'issa. Din ġeneralment iddoqq b'ton wieħed. Għal bidu tal-gwerra kien hemm min għadu juża il-kelma 'sirena' bħal ta' dik li kienet tagħti is-sinjal ta' l-*air raid*. Lil din għall-ewwel kien hemm, kif għidna, min isejjilha balomba jew palomba, bħal tat-Tarzna, imma wara f'it it-tnejn spiċċaw biex jissejju bl-istess isem: *is-sirena*.

Insomma anke il-qniepen kellhom il-folklor tagħhom. Nissoktaw niktbu xi ħaġa dwar qniepen oħra, f'ħaġa oħra.

IL-LANĊA TAL-PASS FIL-FOLKLOR

Angelo Dougall

Il-Lanċa tal-Pass jew kif kienet aktar maghrufa bhala *il-lanċa*, jew kif kultant konna nsibuha wkoll bhala *il-lanċa tal-Port*, kienet trasport pubbliku li taqsam il-baħar taż-żewġ portijiet, bejn il-Belt (Marsamxett) u tas-Sliema, u bejn il-Belt (Ta' Liesse) għal L-Isla u l-Birgu. Fis-Sajf (għallinqas sa' qabel l-aħħar Gwerra Dinjija) kienet tagħmel servizz li jgħaqqad flimkien iż-żewġ portijiet, il-Port il-Kbir u l-Port ta' Marsamxett, u l-lanċa kienet tbahħar minn taht l-arkati tal-ħadid tal-*breakwater*.

Kellhom xortihom tajba dawk li, mhux talli rikbu fuqha, imma li jiftakru b'nostalgija dik ir-rikba helwa fuq il-lanċa karatteristika tagħna; vjaġġ li għalkemm kien qasir, madankollu kien pittoresk ħafna. Tasew dnub u ta' hasra li ma nżammexx mank lanċa waħda biss minnhom taħdem għat-turisti daż-żmien, u lanqas m'hemm mank xi mudell ta' lanċa fil-Mużew Marittimu. Lanqas ma 'nsibu biss ritratti ta' dawn u tal-pontijiet tal-laneċ, f'dak il-Mużew, li juri dan it-trasport pubbliku fil-ħajja marittima tagħna!

Imma ma setax jonqos li dan it-tip ta' trasport u l-lanċa jidhlu fil-folklor Malti, għax għal ħafna Maltin, id-dehra tal-lanċa tofroq il-baħar fil-vjaġġ tagħha, kienet dahlet sewwa fil-ħajja ta' kuljum, l-aktar għan-nies *tan-naħa l-oħra*. Hu minn dan il-lat li f'din il-kitba nixtieq li nagħmel xi kummenti; u nagħmel dan, għax ma jkunx hemm ballu (dance) organizzat fost l-emigranti Maltin kulfejn issibhom, fl-Amerika (U.S.A.), il-Kanada, jew fl-Awstralja, li l-emigranti ma jiżfnux u jkantaw għalenija mal-melodija tal-valz: *La barchetta in mezzo al mar*, b'nostalgija kbira u mqanqla. U għalkemm din il-melodija Siċiljana hija maghrufa sewwa fid-dinja mużikali Siċiljana, madankollu ma neskludux il-fatt li ma kienetx melodija folkloristika qadima Maltija. U fil-fatt ma tkunx l-ewwel darba li melodija folkloristika Maltija sabet ruhha addottata mill-ġara kbira ta' hdejna, li matul is-sekli twal ta' storja qsamna bejnietna emigrazzjoni, hidma u baħar, il-wirt marittimu u kulturali, politiku u religjuż. Min ma jiftakarx b'liema nostalgija titkanta minn eluf ta' emigranti Maltin din?

Kantant

Lanċa ġejja w oħra sejra,
Bejn tas-Sliema u Marsamxett,
Il-Kaptan bil-pipa f'ħalqu,
U l-bahrin bis-sigarrett.

Darba waħda f'nofs ta' baħar
Il-Kaptan hassu hażin,
Ma kellux min idur mieghu,
Daru mieghu il-bahrin.

In-Nies:
(għal darbtejn)

Aghmillu karta.....,
Aghmillu karta.....,
Aghmillu karta għal tax-xjuh!

Din il-kanzunett dahlet sewwa fil-folklor Malti għax għandha timbru ta' folklor, għalkemm mid-dehra li l-awtur tagħha ma kellux l-iċken ħsieb ta' hekk. Niftakar kif il-Maltin ta'

Londra (l-Ingilterra), *fdances* tal-Maltin t'hemmhekk, fil-bidu nett tas-snin hamsin, jiżfnu ma' dil-melodija u jkantawha bil-qalb, kollhom entużjażmu u f'nostalgija ma' l-orkestra.

Skond tgħarif mogħti lili mill-habib tiegħi Maestro Paul Arnaud, kien l-attur u l-makkjettist **Armando Urso** illi kien għamel din il-kanzunetta *Lanċa ġejja w oħra sejra* tant popolari; kien kantha bħala makkjetta. U kien hawn hafna makkjetti ta' dan it-tip jtkantaw fuq il-palk folkloristiku Malti, li kien rikk wisq bihom! Fost kollox Maestro Paul Arnaud qalli li l-kantant popolari Ngliz Frankie Vaughn, li kien hawn Malta bħala suldat fi żmien il-gwerra, baqa' jiftakar din il-kanzunetta sewwa, u baqa' jkantha *bil-Malti*, fost ir-repertorju twil ta' *songs* li kien ikanta.


B'hekk jew hekk, il-lanċa pittoreska kif konna nafuha, u s-servizz tagħha, issa ilu żmien twil li spiċċa minn fuq wiċċ il-baħar taż-żewġ portijiet. Imma baqa' lehen il-poplu bil-kant dwarha li baqa' jfakkarha, għax il-kanzunetta dwar il-lanċa għandha xehta ta' folklor.

F'L-Isla ta' tfuliti, bħala tfal kellna daqsxejn ta' taqbila dwar *Il-Lanċa*. Ma naħsibx li it-taqbila kienet ilha aktar mill-bidu ta' dan is-seklu, għax in-nies tan-naħa l-oħra (il-Cottonera) ma kellhomx is-servizz tal-lanċa qabel dan is-seklu. Bħala tfal kellna herqa kbira sabiex nirkbu l-lanċa, għax kienet pittoreska, komda u kienet tagħmel parti mill-hajja marittima tagħna. B'dik ir-rikba tal-lanċa konna naraw is-sbuhija tal-portijiet tagħna, il-baħar sabih ta' madwarna, naraw il-moviment fuqu ta' frejgati kbar u vapuri ta' kull daqs, dgħajjes ta' kull xorta, is-swar grandjużi li jhaddnu l-portijiet, vapuri tat-truppi u tal P.& O., skejjen tal-pajjiżi ta' madwarna, u traffiku fil-portijiet, u l-baħar li kien varjat kull hin. Ir-rikba fuq il-lanċa kienet dejjem avventura li ma tinsiha qatt, kif lanqas ma tinsa r-ritmu tal-magna tagħha.

Imma dik id-daqsxejn ta' taqbila ta' tfulitna dwar il-lanċa kont insejtha, u kienet fortuna li nerga nismagħha minn għand wiehed anzjan mill L-Isla, Vincent Rizzo, ex-emigrant li ġie lura mill-U.S.A. biex jirtira l-aħħar snin ta' hajtu hawn. Kien mizzewweg, u hawnhekk kien ma' martu Anna, Amerikana, wild Gappuniż, kattolika, li kienu jghixu Kalifornja. Hu miet kif xtaq, fpajjiżu, xi għaxar snin ilu. It-taqbila fuq il-lanċa li kienet tingħad go L-Isla hija din:

**Ġejja lanċa ha' tghabbina,
Fuq il-gverta u ġol-gabina,
Bil-lanċa ta' Mattei
Min hu sejjer, u min hu ġej.**

Għalkemm il-lanċa kienet mezz ta' trasport ġdid għall-pubbliku, għandi nifhem, u ma setax jonqos li kien hemm aktar taqbiliyet dwarha. Imma maż-żmien dawn intesew u 'ntilfu.



Disinn tal-lanċa tal-pass minn Angelo Dougall

Nota ta' Apprezzament

Is-Sur **Gerald Cacciattolo**, membru tal-Kumitat tal-Ghaqda tal-Folklor, miet fil-31 ta' Lulju 1996. Ftit qabel kien attenda laqgħa tal-Kumitat, bl-istess entuzjażmu tas-soltu. Kien daħal membru tal-Ghaqda tagħna f'Mejju 1989 waqt li kien iżur wirja tagħna, u għal dawn l-aħħar ftit snin kien inhatar membru tal-Kumitat. Fil-harga tal-1995 ta' L-IMNARA Kellna artiklu "Folklor Mill-Birgu" li l-Editur kiteb fuq intervista miegħu, u kien bi hsiebu joffri aktar esperjenzi dwar il-Birgu, iżda Alla ried li dawn imutu miegħu. Is-Sur Cacciattolo jidher prezenti ukoll fritratt it-tieni mill-lemin, (p14, ta' L-IMNARA 1994) ma' grupp ta' membri tagħna waqt zjara tal-Ghaqda fil-mużew tal-parroċċa tal-Birgu. Minbarra li nuru rikonoxximent għal hidmietu, u li nagħtu l-kondoljanzi lill-familjari tiegħu, niftakru fih fit-talb tagħna. **R.I.P.**

IR-RABBABA F'GHAWDEX ILLUM

Anna Borġ Cardona, B.A., L.T.C.L.

L-istrument tradizzjonali, magħruf fostna bhala "Rabbaba" jew "Žuvzafa", kien dari popolari hafna fil-gzejjer Maltin. Kien hemm żmien, li xi wħud għadhom jiftakru, meta f'Malta u f'Għawdex kont tara d-daqqaqa taż-zaqq, tar-rabbaba u tat-tanbur jiżfnu u jdoqu fit-toroq tagħna u jferrihu n-nies.

Illum, iż-zaqq għebet għal kollox u ftit nies jafu x'kienet. It-tanbur u r-rabbaba wkoll kważi għebu minn fostna, iżda b'xorti tajba, għadek tilmahhom f'xi bnadi tal-gżira t'Għawdex.

Ir-Rabbaba hija magħmula minn reċipjent li fuq in-naħa miftuħa tiegħu titpogga ġilda stirata t'animal. F'nofs din il-ġilda jkun hemm marbuta biċċa qasba li d-daqqaq joghrok b'idejha mxarrba. Dan il-moviment iġib fil-qasba vibrazzjonijiet li jgħaddu għal ġol-ġilda stirata, u minn hemm għal go l-arja fir-reċipjent. B'hekk, in-nota li toħroġ hija waħda biss iżda din tista' tinbidel kemm xejn skond l-għafsa ta' l-id fuq il-qasba.

Ir-Reċipjent jista' jkun tal-fuħħar, tal-injam, tal-landa, ta' l-enamel, jew ta' kwalunkwe materjal ieħor, skond x'jinstab faċilment. It-ton, naturalment, ivarja skond il-materjal użat. Id-daqs tar-reċipjent ukoll ibiddel il-hoss, għax aktar ma' dan ikun kbir aktar jikber il-qawwa tal-hoss u aktar titbaxxa n-nota li toħroġ minnu.

Il-Ġilda preferita għar-rabbaba hija dik tal-qattus, iżda tintuża wkoll dik tal-gidi jew ta' xi animal ieħor.


Il-Qasba ġeneralment hija meħudha mill-pjanta "tal-qasab" li tissejjah xjentifikament *Arundo donax*, għalkemm xi minn daqqiet ġieli intużaw speċi oħra ta' qasab lokali. Il-qasab fil-gzejjer tagħna jinstabu imxerrda ma' kullimkien, l-aktar fil-widien.

Barra minn din l-informazzjoni ġenerali fuq ir-rabbaba, ikun tassew interessanti u utli li niddokumentaw l-irqaqat ta' kif issir illum fil-gżira t'Għawdex. Insemmi hawn żewġ irhula f'din il-gżira fejn sibt li l-istrument mużikali għadu jinħadem u jintuża.

FIN-NADUR Fir-raħal tan-Nadur, li qiegħed lejn il-lvant tal-gżira, l-istrument huwa magħruf bhala "rabbaba", u jintuża biss fil-karnival u fl-ebda żmien ieħor. Tant hu hekk illi huwa magħruf bhala "d-daqqa tal-karnival".

Raġel minn Nadur, ċertu Frenċ ta' xi hamsin sena, għadu sa illum jagħmel l-istrument kif kien jagħmlu missieru qablu - iżda b'xi varjazzjoni. Il-missier kien juża reċipjent tal-fuħħar jew xi vaż komuni tal-enamel (awrinar) u ġilda tal-qattus. Ibnu, illum qed juża landa vojta taż-żebgħa għolja u wiesgħa xi 21cm. Il-ġilda li jistira fuqha hija dik tal-gidi u din inaddafha sewwa bil-melħ u jikkonzaha huwa nnifsu. Il-qasba, wkoll imur jaqtagħha huwa stess, u jagħzel, bħal ma kien jagħzel missieru, biċċa qasba rqiqqa, twila xi 76cm u wiesgħa xi 1cm. Joqgħod attent hafna li l-qasba jkollha dejjem "l-għerq" (għaksa mqabbza) fuq tarf minnhom. Din hija waħda mill-irqaqat importanti biex ikollok rabbaba tajba.

Biex isir l-istrument, jehtieg ukoll li wiehed ikun jaf jikkonza l-glud. Dan huwa xoghol ta' paċenzja li jiehu gimghat shah biex isir sewwa. Ghalhekk, Frenċ jahseb kmieni hafna biex ilesti l-istrument għall-karnival. F'Mejju ikun ga beda jipprepara l-glud. Meta staqsejt kif tikkonza l-gilda tar-rabbaba, qalli biss li "dik isir bil-melħ".



Illustrazzjonijiet GRUPP 1

Id-dettalji li ġejjin fuq l-ikkunzar tal-gilda tal-gidi, nagħaġ, u fniek, imnaxxieli niddubbahom (1976) minn għand mara ta' xi sittin sena minn Birkirkara. Din qaltli li l-gilda l-ewwel tinhasel, imbagħad tingħorok sewwa bil-melħ tal-kċina (mill-oħxon). Din il-mara kienet imdorrija titwi l-gilda bin-naha sufija fuq barra u thalliha tlitt ijiem go borża tal-plastik biex tixrob il-melħ. Imbagħad, tkompli biex tlaħlaħha bl-ilma, terġa toghrokha (din id-darba bl-alum), titwiha u tagħlaqha go borża tal-plastik għal tlitt ijiem oħra. Meta jkun għadda dan iż-żmien, tlaħlaħha mill-ġdid, issammarha ċatta fuq injama u tnixxifha fix-xemx sakemm il-gilda tibbies. Tkompli biex toghrok il-gilda bil-paċenzja kollha għal żmien twil sakemm din tirtab u ssir qisha kamoxxa.

Ta' min jgħid hawn li għall-użu tar-rabbaba, il-gilda m'hemmx għalfejn tkun daqshekk ratba. Wara l-ikkunzar, ikun jonqos biss li għal darb'ohra, il-gilda tiġi mxarrba u kif tkun ratba, tingħibed u tinqaras biex f'nofsha tinholoq bħal bejta, bin-naha sufija fuq gewwa. F'din il-bejta jiddeffes tarf il-qasba min-naha ta' l-għaksa. Wiehed hawn irid joqgħod attent hafna li ma tiġix mifqugha l-gilda. Il-qasba u l-gilda imbagħad jintrabtu sewwa flimkien bl-ispag jew lenza fuq in-naha ta' taht tal-gilda (min-naha l-lixxa). Din ir-rabta ssir kemm kemm iżjed 'il fuq mill-għaksa. B'dan il-mod, il-qasba ma tkunx tista' tohrog waqt li qiegħda tindaqq għax l-għaksa tkun marbuta gewwa. (fig. 1a, 1b.)

Kif il-gilda tkun għadha mxarrba u bil-qasba lesta marbuta go fiha, tiġġebbed sew fuq il-landa u tintrabat stirata kemm jista' jkun b'xi spag, lenza tas-sajd jew lastiku soġhod. Frenċ jinsisti li din il-bieċa xogħol trid mill-anqas tnejn minn nies biex issir sewwa - wiehed jiġbed il-gilda, u l-iehor jorbot (fig. 1c).

Ir-rabbaba, f'dan l-istadju, m'għandhiex tintmiss qabel xi hmistax, sakemm il-gilda tkun nixfet sewwa. Waqt li din tkun qiegħda tinxef, il-qasba trid titqiegħed dritta biex ma tiġbidx il-gilda fuq naha wahda.

Wara dan il-proċess twil, il-landa taż-żebgħa tigi mġhottija minn barra b'xi drapp kulurit kif jixraq għall-karnival. Imbagħad fl-aħħar nett, l-istrument jiġi mzejjen aktar b'xi zagarelli kuluriti mwahħla u mdendla minn tarf il-qasba. (ara 2c)

B'hekk, ir-rabbaba tkun lesta biex tindaqq fil-briju tal-karnival flimkien mal-organett (*accordion*), it-tnabar (*tambourines*), il-kastanjoli, t-tripied u r-rabbabi ohra bħal ma rajthom jiena stess fil-karnival tal-1995 u 1996 ġewwa l-kazin tal-football. (ara 2b) Ta' min isemmi illi f'lejla twila ta' daqq, l-istrumenti kważi kollha jgħaddu minn daqqaq għall-iehor. Ir-rabbaba b'hekk tgħaddi minn id għal ohra biex dak li jkun ma jgħajjix idoqqha.

Id-daqqaqa tar-rabbaba fin-Nadur kollha wżaw bieċa sponża jew *foam* mxarrba bl-ilma biex idoqqu l-istrument minflok li qagħdu jxarrbu jdejhom. Il-vantaġġ ta' l-użu tal-isponża huwa kbir, għax din iżżomm niedja aktar fit-tul mill-id u b'hekk id-daqqaq ikun jista' jkompli jdoqq ma' shabu għal żmien itwal qabel ma jkollu jieqaf biex jerġa jxarrabha. Jekk l-id (jew l-isponża) ma tkunx imxarrba, ma tistax tiżloq fuq il-qasba, ma gġibx vi-brazzjonijiet u għaldaqstant ma johroġ l-ebda hoss mill-istrument.

Ta' min jgħid hawn li waqt id-daqq, l-istrument għandu jinżamm daqsxejn mimdud biex l-ilma mill-isponża ma jcarcarx għal fuq il-gilda. Bil-qtar ta' l-ilma hemm periklu kbir illi l-gilda tiddgħajef u tinfaqa' waqt id-daqq. Frenċ jinsisti ukoll illi wiehed għandu dejjem joghrok il-qasba l-isfel biss u qatt il-fuq, biex kemm jista' jkun jonqos il-periklu ta' hsara. Dan id-daqqaq jgħid li mhux kulhadd jaf idoqq ir-rabbaba sew kif suppost u mħabba f'hekk, kull sena jiċcartu hafna strumenti.

Fir-raħal tan-Nadur, sib t li hemm ukoll raġel ieħor jismu Pietru, ta' xi madwar erbgħin sena li jagħmel u jdoqq ir-rabbaba fil-karnival. Sib t li Pietru għandu il-mod tiegħu kif jagħmel l-istrument. Bħala reċipjent, jippreferi juża xi borma flok landa taż-żebgħa. Din jgħawgħilha x-xifer biex jagħmilha xoffa halli jkun jista' jorbot sewwa l-gilda. Qal illi meta jsib, m'hemmx aħjar minn xi vaż tal-enamel, għax dan għandu x-xoffa lesta u jagħmel hoss aħjar. Izda daż-żmien ma tantx issib vażijiet għax m'għadhomx jintużaw. B'dan kollu, xi mod jew ieħor, fittex 'l hawn u fittex 'l hemm, xorta jirnexxilu jiddobba xi tnejn.

Il-gilda li juża hija tal-gidi għalkemm jammetti li l-aħjar hija dik tal-qattus. Dan ma tistax tisparalu għax b'hekk tifqa l-gilda, għaldaqstant trid tiġri warajh biex taqbd u. Qattus, jgħid Pietru, jrid ikollu mill-anqas xi 6 snin biex il-gilda tiegħu tkun xierfa biżżejjed u tajba għar-rabbaba. Il-gilda tan-nagħaġ jgħid li pprovaha u sab li ma tiswiex għax ma aghmilx hoss sabieħ.

Għalkemm ir-rabbabi kollha li nżertajt jiena dejjem kellhom in-naha sufija tal-gild fuq barra, Pietru semma illi fil-passat, in-naha sufija kienet titqiegħed fuq ġewwa u mhux fuq barra.

Il-qasab li juża dan id-daqqaq huma ftit hoxnin (xi 1.5cm), u dawn meta jzejjinhom juża bieċiet ta' suf kulurit, imdendlin ftarf il-qasba. Pietru ma jiddelettax jgħatti r-reċipjent li juża, anki jekk dan ikun xi landa taż-żebgħa, jew xi vaż tal-enamel bil-widna (ara 2a)



2a



2b

Illustrazzjonijiet GRUPP 2

2a Rabbaba (vaż ta'
l-enamel). Nadur
Ghawdex
Karnival 1996

2b Uhud mid-daqqaqa
Każin tal-
football, Nadur
Ghawdex
Karnival 1995

2c Rabbaba
(landa taż-
żebgħa miksija)
Nadur,
Ghawdex
Karnival
1995



2c

Il-grupp ta' daqqaqa li daqq magħhom Pietru fil-karnival tal-1996 kien magħmul minn organett, kitarra, tnabar, kastanjoli, katuba, tripied u rabbabi oħra. Ir-rabbabi ndaqqu mhux bl-id imxarrba iżda bil-biċċa sponża li nżammet dejjem umda. Id-daqq sar dejjem gewwa fil-każin tal-banda, u qatt barra fit-toroq.

FL-GHARB Barra minn ġon-Nadur, l-istrument ltqajt miegħu wkoll fl-Għarb, fil-punent t'Għawdex, fil-karnival tal-1996. Interessanti illi hawnhekk jissejjah "Žuvžafa" u mhux rabbaba.

F'dan ir-raħal, iż-żuvżafi kienu magħmula mill-laned kbar tal-kunserva u laned taż-żebgħa. Hawnhekk ukoll intużat il-ġilda tal-gidi bin-naħa sufija fuq barra. Ta' min isemmi li flejla ta' karnival f'dan ir-raħal, żuvżafa waħda, magħmula mill-ġilda tan-nagħaġ, kienet mixhuta fir-rokna b'disprezz u thalliet hemm għax ma nstabitx tajba biżżejjed. Il-laned ta' l-Għarb ma kienux mgħottija bl-ebda materjal, u l-qasab lanqas ma kienu mżejna.

Il-grupp ta' l-Għarb, li daqq ġos-sala parrokkjali tar-raħal, kien armat b'organett, conċertina, tnabar, żuvżafi u *maraccas*. Hawnhekk ukoll iż-żuvżafa ndaqqet bl-isponża mxarrba.

Biex nikkonkludi nissokta ngħid illi f'dawn l-imsemmija gruppi ta' daqqaqa, sew fin-Nadur kif ukoll fl-Għarb, l-organett, it-tnabar u r-rabbabi huma dejjem preżenti fid-daqq tal-karnival, iżda l-istrumenti l-oħra jvarjaw. L-organett jidher li issa sar komuni f'kull grupp ta' daqqaqa u ma jonqos qatt.

Ir-rabbaba, fin-Nadur, tradizzjonalment toħroġ għall-karnival biss u febda żmien ieħor. Mill-banda l-oħra, l-Għarb qiegħed jipprova jqajjem interess folkloristiku u għaldaqstant it-tnabar u r-rabbaba issa qed jibdeu jindaqqu f'okkażjonijiet differenti.

Ta' min isemmi wkoll illi d-daqq f'dawn iż-żewġ irhula huwa l-biċċa l-kbira perkussiv. Il-melodija tista' tkun meħudha minn kanzunetti popolari ingliżi, taljani jew maltin jew tista' wkoll tkun improvizzata. Tkun xi tkun din il-melodija, donna tingħata f'it jew xejn importanza u tinfen, ġieli totalment, fir-ritmu ta' strumenti perkussivi, li dejjem huma ta' proporzjon ikbar.

Haġa oħra li toħroġ ċar minn dan l-istudju hija li r-rabbaba mgħandiex għomorha twil. Fid-daqq, il-ġilda spiss tiddgħajef bit-tixrib tal-ilma u tinfaqa. Hu tassew rari li wara ġimgħa ta' daqq tibqa' fi stat tajjeb biex tintuża s-sena ta' wara. Kull sena l-istrument irid isir mill-ġdid, u jekk ma jkomplux jagħmluh dawn il-ftit nies li baqa', hija haġa faċli illi jgħib minn fostna f'salt kif għebet kiesaħ u biered iż-żaqq.

Biex nispiċċa fuq nota pożittiva, insemmi illi l-użu tar-rabbaba f'Għawdex għadu jiġi naturali. L-Għawdxin għadhom jifarrġu jisimgħu id-daqq ta' strumenti tradizzjonali. Hija haġa ta' nkuraggament illi għad hemm nies, fosthom żgħażaġħ, illi jieħdu pjaċir, mhux jisimgħu biss, iżda anki jdoqqu r-rabbaba.

Nista' ngħid ukoll illi dawk illi jagħmlu l-istrument għandhom ċerta għozza għalih li tifimha biss meta tara li dan huwa magħmul bil-ħsieb u bil-paċenzja u ġej minn linja ta' tradizzjoni li f'dawn l-inħawi, fortunatament, ma nqatgħetx.

DWAR IŻ-ŻAFŻAFA F' HAL GHAXAQ

Guido Lanfranco

Fost l-istrumenti mużikali tradizzjonali hemm ir-rabbaba, jew żafżafa, li għadha ssir u tintuża spontanjament f'diversi rhula f'Malta u Għawdex. L-isem mhux tant stabbilit u kostanti daqs kemm wiehed jahseb, għax minn rabbaba b'diversi varjanti isir ukoll żafżafa b'varjanti ohra. L-isem ta' dan l-istrument smajtu bħala rabraba, rababba, rebbaba, rubbaba, zabbaba, żafżafa, żufżafa, żafżava, safsafa, eċċ. L-origini ta' rabbaba għandu mnejn kien taljan, fejn *rebbio* tintuża b'varjazzjonijiet, għal estensjonijiet li jivvibraw, bħal qasab u pjanti oħrajn qasbija, u meta fil-fiżika nirreferu għaž-żewġt iswaba vibranti tat-tuning fork jew diapason, strument li jintuża biex ikabbar il-vibrazzjonijiet, preċiżament kif isir fir-rabbaba. Żafżafa jew safsafa huwa isem li b'varjazzjonijiet u applikazzjonijiet varji, jirreferi għal hsejjes prodotti minn ċafli jew tidlik u ċaqliq f-ilma. Safsafa u żafżafa huma wkoll ismijiet ta' siġar li jikbru assoċjati ma' l-ilma, bħal ma huma wkoll il-qasab. Dwar dan hemm hafna aktar x'wiehed jista' jiddiskuti.

Varjat ukoll huwa il-metodu ta' kif isir dan l-istrument mużikali, u meta wiehed jitkixxef dwaru fl'imghoddi u fil-preżent, isib li dejjem jiġi addattat għaž-zminijiet. Għalhekk insibu li ir-rabbaba jew żafżafa ta' zmienna, jintużaw fiha tappini tal-fliexken tas-*soft drinks* għač-čekčik, passaperla u fildiferru minflok spag jew lenza, u patalotti taž-żebgħa tal-metall minflok l-għamliet ta' qsari tal-fuhħar tal-imghoddi.

Frans Farrugia ⁽¹⁾ minn Hal Ghaxaq, qalli hekk: "...Kelli missieri espert taž-żafżafa. Kien jamilha u južaha. Kien juža patalotti taž-żebgħa... kien jiġi l-bjankett fihom... qisu xi pied għoli u xi għaxar pulzieri dijamaetru. Kellhom xifer geġ fit-tond maqlub, allura l-gild ma kienx ikun fuq xifer jaqta'. Kien ikollu gild jew tal-haruf, jew tal gidi. Kien inixxfu... kien jagħmillu hafna melh fuqu, għax billi kien jibqagħlu xi ftit grass (fuq il-gilda)⁽²⁾ kien irejjah xi naqra. Kien itaqqab toqba fin-nofs (tal-gilda), Jew jagħmel bičča njama lixxa qisha ċombin, u l-gilda kien jorbotha ma' din l-injama bil-wajer jew passaperla, li tkun soda. L-injama kienet tkun xi sitt pulzieri twila. Il-gilda mbagħad, kien idawwarha ma' dan il-patalott... (Il-qiegh ma kienx jaqalghu, imma gie li kien itaqqablu xi toqob.) Il-gilda kien jorbotha b'bičča wajer jew lenza, u jorbotha stirata mal-qiegh.

"Mbagħad kien ikollu xi bičča qasba, fiha xi metru, u kien jagħzilha li jkollha l-ghekiesi viċin xulxin... mhux imbegħdin... kien jagħzilhom imbegħdin xi tliet pulzieri. Kienet tagħmel il-hoss billi xxarrab idek bl-ilma, u żzerżaq idek... u aktar kemm ikollok ghekiesi aktar ikollok vibrazzjonijiet. Il-qasba kienet tintlibes fuq dik il-bičča njama (li jkun rabat mal-gilda), Missieri kien jiġi biha ġol-hwienet, u biex iġorra (iżarma l-qasba) ma kienetx tkun goffa. Kien joqghod hemm u jgħannilhom,... dejjem Hal-Ghaxaq....⁽³⁾

"Fuq mal-qasba kien jagħmel tliet biččiet fildiferru u jagħmel it-tappini tal-luminata (mal-wajers ta' fuq). Tan-nofs kien jagħmilha, per eżempju, b'14, tal-lemin bi 8 u tax-xellug b'4, biex ikollok ton differenti... It-tappini kien jiččattjahom, iġibhom kemm kemm qishom umbrella, itaqqbilhom toqba fin-nofs, u jagħmilhom qishom għatu ta' borma kontra għatu ta' borma, bil-kavità fin-nofs u jdahhalhom fil-fildiferruwa... Magħhom kien ižejjen b'xi sitt kuluri ta' žigarelli... Jien ghamilt kemm il-wahda... Meta kont žgħir konna naghmluhom iżgħar, u konna nużaw gilda ta' xi fenek. Fil-Karnival konna noħorġu hafna bihom.... mhux fil-Milied biss. Ahna Hal Ghaxaq Żafżofa ngħidulha..."



Guzeppi Farrugia minn Hal Ghaxaq, fhanut n'ru 29 Triq S'ta Marija. Illum dan il-post sar hanut tal-hwejjeg. Ir-ritratt provdut minn ibnu Frans, li kiteb:

"...Hal Ghaxaq insibuha aktar bhala zavzava milli rubbaba. Bla misthija nghidlek li jekk Hal Ghaxaq tghidilhom rubbaba aktarx li ma jifhmukx.Il qasba l-ohra li ghandu fidu hija *spare* biex jekk tinkiser dik li jkun qed juza ikollu ohra u ma jibqaghx bhal Erbgha fost il-Gimgha."

Noti

(1) Frans Farrugia (twieled 1939) qalli dawn id-dettalji waqt il-programm tiegħi fuq l-RTK Radio (21-XII-1994), fejn, waqt il-programm "Bejnietna" prodott minn Susan Mulvaney jien iddiskutejt strumenti tradizzjonali tal-Milied, u stedint lis-semmiegħa jikkummentaw fuq esperjenzi tagħhom. Din il-kitba hija traskrizzjoni tar-*recording* li żammejt.

(2) Kliem fil-parentisi jindika kliem li ma ntqagħlux fil-post, iżda dahhalthom jien wara li nkun iċċarajt xi punt mal-kelliem, u qalhom barra mill-kuntest. Puntini bejn xi kliem u frażijiet jindikaw tneħħija ta' kliem inċidentali.

(3) Mar-ritratt ta' missieru li ipprovdie li il-kelliem biex nikkupjah, kitbli: "Missieri kien jismu Gużeppe Farrugia u jghidulu *Il-Buzzu*, laqam li bih magħruf ma' Malta kollha. Twieled u dejjem għex Hal Għaxaq. Miet fl-14-VIII-93 fl-età ta' 80 sena."

Shubija fil-Għaqda Maltija Tal-Folklor

Kull min jinteressa ruhu fil-folklor jista' jissieheb f'din l-Għaqda. Il-ħlas huwa biss Lira Maltija fis-sena, iżada min jidhol l-ewwel darba iħallas ukoll lira għar-registrazzjoni. Il-bullettin tal-Għaqda, "L-IMNARA" li jihi pubblikat darba fis-sena, ma jinbiex fil-ħwienet, iżda jintbagħat biss lil membri li jkunu ħallsu għas-sena kurrenti, jiġifieri il-membri effettivi. Il-lista tal-membri effettivi, (li jkunu ħallsu għas-sena kurrenti) qed tidher f'"L-IMNARA").

Kopji ta' L-IMNARA imorru ukoll, skond il-liġi, fil-libreriji nazzjonali ta' Malta u Għawdex, iżda tmur ukoll fil-Librerija ta' Belt-Is-Sebh u l-librerija tal-Mużew Nazzjonali, kif ukoll fil-Librerija tal-Università

Kull ħlas għandu jintbagħat **BISS** lit-teżorier, is-Sur J.F.Porsella Flores, 69, Triq il-Palma, Paola.

Kitba Għall-Imnara

Kull kitba biex tiġi pubblikata f'L-IMNARA tista' tkun bil-Malti jew bl-Ingliż u għandha tkun **DEJEM ORIGINALI**, u qatt ma tkun pubblikata qabel band'ohra, u preferibbilment ta' nteress lokali. Il-indirizz ta' l-Editur huwa 78, Triq San Trofim, Tas-Sliema SLM 02.

IL-ĠIMGHA TAL-ĠIMGHA L-KBIRA KIF NIFTAKARHA FI TFULITI

Ġużè Chetcuti

Habib tiegħi, Frank Żammit, baġatli mill-Awstralja ktejjeb "It-Triq Imqaddsa" bi preżentazzjoni ta' habib iehor Valentin J. Barbara minn Bormla li l-lum joqgħod f'Sydney. Jien u naqra dan il-ktieb taħt forma ta' poeżija dwar l-erbatax-l istazzjon tal-passjoni ta' Kristu, hsiebi mar lura fiż-żmien meta tfajjel ċkejken liebes iż-żimarra u b'simbolu tal-passjoni fidejja kont nimxi mal-purċissjoni tal-Ġimgħa l-Kbira go Bormla, il-belt fejn twelidt, u wkoll, f'sena minnhom, daqs 70 sena ilu niftakar imxejt b'wegħda wiċċi mghotti b'barnuż wara l-vara tad-Duluri.

Iż-żmien itir imma t-tifkira tibqa'.

Fil-knisja, sa minn ġimgħa jew tnejn qabel, kien jinhass li kienet qed toqrob il-Ġimgħa l-Kbira. Kienu jibdew ihejju biex jarmaw is-sepulkrum. Mill-Erbgħa tat-Tniebri sa Sibt il-Ġhid kien jieqaf id-daqq tal-qniepen u minnflokhom tibda tisma' t-tfaqqigh taċ-ċuqlajta ta' l-injam. L-inkwatri, il-Kurċifiss, in-nieċ kollox jitgħatta b'velu iswed li jixhet fuq kulhadd dik il-hemda u swied il-qalb għat-traġedja li għad trid issehh.

Nhar Hamis ix-Xirka wara nofs in-nhar jibdew il-viżti tas-seba' knejjes. Niftakar dawn iż-żgħajr konna nibdewhom mill-parroċċa u nimxu f'gemgħat zgħar, nisa, rġiel u tfal, b'devotazzjoni kbira tul it-toroq inżuru knisja knisja sa naslu l-knisja ta' San Pawl u minn hemm mill-ġdid għall-parroċċa. Thoss xi haġa tqanqallek qalbek tara daww il-qtajjiet ta' nies jimxu wara s-Salib jitolbu u jgħidu r-rużarju. F'dak il-jum tara kemm ir-religjon nisranija għandha qawwa biex torbot fl-imhabba familji sħaħ. Għal dak il-jum jintesa l-inkwiet u l-ġlied, u Kristu jxerred fil-qalb tal-bniedem barka, paċi u mhabba.

Fit-tmien ta' kull posta tar-rużarju ma konniex intennu l-kelma "glorja" imma l-ġakulatorja "Naduraw, o Gesù, u nberkuk, għax b'Salibek u l-mewt Tiegħek inti fdejtna."

Il-Ġimgħa wara li ssir il-priedka tat-tliet sigħat dwar is-seba' kelmiet li Ġesù qal minn fuq is-salib, issir il-purċissjoni bit-tmien vari li jirrapprezentaw mument mill-passjoni ta' Kristu. Jekk niftakar sewwa l-purċissjoni tiftaħ b'zewġt irġiel lebsin ilbies bibliku, wieħed idoqq il-flawt u l-iehor tanbur miksi bi drapp iswed.

Kienet lili timpressjonani haġna l-ewwel vara, sabiha, imponenti, Kristu fl-ort, mixhut minn tulu fuq il-blat jitlob b'harstu, harsa ta' hniena, mitfugħa 'l fuq. Warajha l-Kolonna (il-bieċa l-kbira tan-nies jippronunzjawha *l-Kanolla*), imbagħad l-Aċċjomu (*Ecce Homo*), wara, ir-Redentur jew, kif haġna jsejhulu, l-Imghobbi. Timxi wrajh (dejjem jekk niftakar sewwa) il-Banda San Ġorġ bil-marċi sbieħ funebri ta' Melilli u ta' Meruzzi.

Wara r-Redentur il-Veronika bil-velu tax-xbieha ta' wiċċ Kristu, imbagħad il-Monument, maestus fis-sodda tiegħu tal-mewt, il-Vara l-Kbira, u tagħlaq il-purċissjoni l-vara tad-Duluri b'kotra nies warajha, uħud wiċċhom mghotti bil-barnuż ikaxkru bi tbatija l-ktajjen, haġna wkoll kienu jimxu haġin.

Wara l-Vara l-Kbira jimxu l-Kapitlu.

Ta' tfajjel li kont kienet timpresjonani l-bandalora bl-ittri SPQR li snin wara sirt naf is-sinifikat tagħhom *Senatus Populus Que Romanus*.

SIBT u HADD IL-GHID L-ghada, is-Sibt, idoqq il-Glorja. Dak iż-żmien, kontra dak li jsir il-lum, il-Glorja kienet itnġhata s-Sibt fil-ghodu għall-ħabta tad-disgħa, u arana mmorru l-Birgu naraw il-ġirja ta' l-Irxox t fidu l-bandiera tar-rebħa. Mal-Glorja jinkixfu l-istatwi, il-Kurċifiss, il-kwadri u niċeċ fil-knejjes u minflok iċ-ċuqlajta jerġgħu jibdew jindaqqu l-qniepen. Għalina, ta' Bormla, l-iktar li kien jinteressana l-Irxox il-Hadd fil-ghodu kmieni. Niftakarni nbakkar u mmur għall-quddies ta' l-ewwel. Wara l-quddies toħroġ il-vara ta' l-Irxox, ikun għadu kmieni ħafna, iddur it-toroq. L-ewwel ġirja tibda minn Triq l-Oratorju wara li l-Irxox ikun tala' l-medda twila u għolja tat-rurġien. Minn hemm għal Triq Santa Margerita, għax- Xgħajra, Triq Santa Tereza, Pjazza Gavino Gulia li ma kinitx bħalma hi l-lum, kienet wisq iċken, imbagħad għal hdejn is-Suq, għal Triq San Pawl. Wara l-ġirja fi Triq San Pawl, jaqbad triqtu 'l-isfel u jiġbed għal Santa Liena, u mill-ġdid għall-knisja. F'kull triq jiehu l-ġirja, u rġiel, żgħażaġh u tfal ilebbtu quddiem, bil-Kapitlu wara. Dak kien ikun jum ta' ferħ bil-banda San Gorg iddoqq marċi brijużi.

Il-figolla tradizzjonali miksija bil-ġelu u bajda mgħollija iebsa fin-nofs kont taraha fidejn t-tfal, u waqt li l-Irxox ikun għaddej bil-ġirja minn quddiemna bil-palma tal-fidda fidu konna ngħolluha jien u huti mill-gallarija u ngħajtu: *Kristu rxoxta birikhieli, bierek 'l ommi u 'l missieri!*

Dak kien żmien ta' l-innoċenza. Qatt, qatt ma jerga' lura!

Fi żmieni, f'Bormla magħrufin għall-bejgħ tal-figolli, kien hemm tar-Rina b'hanut tal-ħelu quddiem il-knisja, u s-Sluta, mingħalija dak iż-żmien kellu hanut fi Triq San Pawl.

Dik kienet tkun ġimgħa shiħa ta' attivita' mħallta bin-niket u bil-vistu u, warajhom, il-qawmien ta' Kristu bil-paċi tal-Fidwa u ta' l-imħabba. din il-festa tal-Ġimgħa l-Kbira baqgħet dejjem timpresjonani u ħalliet fija impronta hekk qawwija li meta kbirt u bdejt nikteb il-poezija, ktibt din il-poezija saffika, mas-sittin sena ilu, dwar Hamis ix-Xirka.

NHAR HAMIS IX-XIRKA

Fid-dlam, fiċ-ċirċ, u f'reżħa xxoqq il-ghadam
għaddejja l-ġilwa: kotra nies tittallab
bil-herqa 'l Wieħed li, biex jifdi dnuhna,
għalina ssallab.

Miexja: qalb waħda, ruh waħda. Qatt f'ħajti
ma naf li saltnet fuq l-uċuh is-sliema
daqs dan il-jum. Mill-ħars miksuri u gwejjed
tixref l-indiema,

l-indiema kbira, tahraq daqs il-ġamar,
ta' min, bla rġaj, tilef it-triq tas-sewwa,
u sogħbien xorob l-hemm ta' ħajja mqita
mill-ghajn tad-dnewwa.

Fejn tixref ħarstek baħar nies jitolbu:
min b'lehen għali, min kemm kemm jinstama',
'mma fruh kulhadd tas-swied il-qalb u n-niket
bħal dell jingama'.

Matul it-triq dwal kiebja jaqtgħu d-dalma,
dawl ċkejkna jpetptu w jigrū għalenija
qishom il-kwiekeb zghar fis-sema mdendla
jiddu fl-ghaxija.

Hemda ma' kullimkien: it-talb tal-mahfra
donnu jrabbi l-gwinhajn u lejn is-sema
jitla' qatigh, safi bħan-nida, safi
bħal qatra demgħa.

Tidhol il-gilwa għol-maqdes imdawwal,
quddiem Ġesù tinxtehet għarkubbtejha
u trodd l-imħabba 'Dak li miet għalina,
bid-dmugh f'għajnejha.

Fil-knisja, Ġesù rieqed --- hemda helwa,
qaddisa, kbira. O demm li tajtna l-genna!
O qalb imqaddsa, bil-ghamil ta' mħabbtek
ruhna tithenna!

Rieqed Ġesu', u fuq haddejha jinxtered
il-ferħ ta' hajja għdida, kollha dija:
mimduda hdejha b'harsa ta' Omm għajjura,
Ommna Marija.

Hassejt go hsiebi l-benna ta' l-indiema,
fil-hsieb li, lejl u nhar, holom il-grajja
ta'mħabbiet fiergħa f'genn il-gmiel li dahak
bija u bil-hajja.

U jiena bkejt kif jibki tfajjel niedem
wara l-htija li jagħmel. Għab minn ruhi
l-imrar tas-saħta u l-ghajb li jtabba' l-hena.
Hemm xerridt dmugħi

friglejn Ġesù. Bħal shab hafif li jghaddi
fuq wiċċ l-ilmiet, hekk għadda minn fuq qalbi
id-dell iswed tad-dnub. Int, Ġesù, 'tini
is-sabar ftalbi,

u fuq did-dinja d-dija ta' salibek
xerred, Mulej, qabel ma fl-ghajb tinfena.
Ehlisha minn dad-demm, u t-triq uriha
tal-paċi w l-hena.

UŻANZA ANTIKA FIL-BIRGU LI NTEMMET

Lorenzo Zahra

Żgur li l-qima lejn l-Ikoni nġiebet f'Mlata meta ġew għadd kbir ta' Griegi minn Rhodi mal-Kavallieri fis-sena 1530. Dawn sabu joqghodu fil-Birgu fejn il-Kappillan ta' San Lawrenz kellu jċedilhom tliet kappelli żgħar biex jinqdew għalihom. Il-Griegi ġabu magħhom fil-Birgu il-qima lejn l-Ikoni. Ma' l-Ikona ta' Filermo li kellhom il-Kavallieri, nġabhet wkoll qima lejn il-Madonna Elemonitra (tal-Karita'), dik ta' Damaxxena, dik ta' Atoċja u Ikoni oħra ta' Sant'Anton u ta' Sant' Antnin. Dawn kollha kienu meqjuma mill-Griegi fil-Birgu. Dawn kollha nġarru lejn il-Belt il-ġdida Valletta.

Iżda għal bosta snin fil-Birgu nżammet il-qima lejn l-Ikona tal-Madonna ta' San Spiridjun. Dan il-qaddis tal-Knisja Oċċidentali, kien devot lejn il-Madonna. F'Malta għalhekk il-Madonna li kienet meqjuma minn San Spiridjun fl-Oċċident, ingabet hawn f'Ikoni ċkejknin fid-daqs, u dawn l-Ikoni, il-Papas tal-Griegi kien jgħaddi fid-djar fejn kien hemm ommijiet tqal li kienu ser iwelldu. Allura dawk in-nisa tqal kienu jzommu fid-dar tagħhom l-Ikona ċkejkna b'dawl jixgħel quddiema sa ma l-mara jkollha hlas tajjeb. Wara naturalment, kienet l-omm tirritornaha lura biex tinghata lil haddiehor.

Tlitt Ikoni minn dawn wieħed jista' jarahom fil-Mużew tal-parroċċa ta' San Lawrenz, fil-Birgu, fl-Oratorju ta' San Ġuzepp, fejn hija meqjuma wkoll il-Madonna ta' Damaxxena.

Hekk in-nisa tqal kienu jirrikorru lejn il-Madonna sabiex tagħtihom hlas tajjeb.

Kumitat tal-Ghaqda Maltija tal-Folklor għas-Sena 1996

President:	Guido Lanfranco
Viċi President:	Maria Pisani
Segretarju:	Alfred Fenech
Assistent Segretarju:	Angelo Dougall
Teżorier:	J.F.Porsella Flores
Assistent Teżorier:	Joseph Fenech
Membri:	Alfred Galea, Lewis Fenech. (u Gerard Cacciattolo li miet 31-7-96)
Editur:	Guido Lanfranco
Awditur 1996:	Alfred Mallia

GHANA, TAQBIL U SILTIET MILL-HAJJA F'Lewwel Nofs tas-Seklu Ghoxrin

Guido Lanfranco

Bis-sena 2000 jagħlaq dan is-seklu u millenju. Sekli ta' qabel kellhom tibdiliet u evoluzzjoni fil-hajja, bħalma jgħri dejjem. Bil-mezzi li kellhom għad-disgpożizzjoni ta' tagħhom is-sekli mbegħda, it-tibdil u progress saru bil-qajla, iżda aktar ma beda jesperimenta, jiskopri u jitgħallem, il-bniedem holoq aktar mezzi biex javvanza malajr. Għalhekk is-seklu ghoxrin għabar fih l-aktar tibdil f'qasir żmien. Dan qed insemmi biex nenfasizza li jekk hemm Maltin li twieldu fil-bidu tas-seklu, dawn raw it-tibdil kollu li għadda minn fuq artna, u jistgħu iħossu aktar il-kuntrasti bejn il-bidu tas-seklu u issa, f'kull qasam tal-hajja.

F'dawn l-aħħar snin qed nagħmel sforzi biex niġbor kemm nista' dwar l-ewwel nofs tas-seklu ghoxrin minn għand anzjani li għexuh aktar fit-tul minni, biex ikollna fidejna stampa ċara kemm jista' jkun tal-hajja tal-poplu. Kienet moda qabel li l-istorja tinkiteb b'aktar aċċent fuq il-politika u avvenimenti uffiċjali u ġenerali, waqt li l-hajja tan-nies komuni f'it wisq kienet tissemma. Issa il-folja nqalbet, u l-istudjużi moderni qed jinvolvu aktar is-sehem tal-poplu fl-iżvolġiment ta' l-istorja.

Tkellimt ma' żewġ anzjani, raġel ta' 89 sena u martu ta' 88 sena. (1) Il-mistoqsijiet li għamiltihom kienu bl-iskop li dak li jwieġbu juri xi haġa dwar il-hajja sempliċi, għalkemm diffiċli ta' dari. Se nqassam din il-gabra fi tlieta: (A) Ghana (B) Kliem devot (C) Siltiet mill-hajja.

(A) **Ghana** Dan l-ghana li ftakret Saverja kif kienet tgħidhomlha ommha. (2) Dawn se ninnumerhom biex ikomplu mal-gabriet ta' ghana li kienu deheru f'L-Imnara N'ru 16 1992 fejn kont għibt 70 taqbila, u fin-N'ru 17 1993, fejn 71 oħrajn:

(i) *Ghana ta' Mħabba*

Imbierek San Pawl il-Baħar /Imbierek il-hut li fih,
Imbierka dik it-tfajla / Li ssib ġuvni sabih. (142)

Smajt tisfira f'nofs ta' baħar, / Dawna kienu żewġ hutiet;
Jinnamraw il-hut fil-baħħar, / Ahseb u ara it-tfajliet. (143)

F'xatt ta' baħar immur noqgħod, / Hemmekk ngħid li għandi dari,
Meta jkolli qalbi sewda / Jitla' l-hut biex jikkunslani. (144)

Smajt tisfira f'nofs ta' baħar, / stħajjiltu hanini ġej;
Din kienet ferħa bla temma, / Ghax il-vapur baqa' għaddej. (145)

Ix-xemx tal-bieraħ għebet, / Tfajla raqdet f'hoġor ommha,
Għalqet is-sbieħ għajnejha, / Bexxqet il-helu fommha. (146)

Meta ommi kellha lili, / Missieri kemm ikkonfonda;
Qabad il-kitarra fidu, / Daqq il-prima u s-sekonda. (147)

Meta ommi kellha lili, / Kemm kienet ferħana bija,
Lili qegħdet ġol-benniena, / u l-habel inqata' bija. (148)

Ommi w missieri keċċewni,/ Jien qbadt il-bieb u ħriġt;/
Kif għalaqt tmintax il-sena,/ Tajt il-kelma u żżewwiġt. (149)

Hanini kemm iħobbni,/ Hanini kreili palazz,/
Krieli l-mera tal-persuna, U is-sodda bil-kurtinaġġ. (150)

Hanini mar u ħallieni,/ Issa x'nagħmel biex ninkih,
Insib wiehed aqwa minnu,/ Minn quddiemu nagħaddi bih. (151)

Ismi w ismek xorta waħda,/ Jien Ġanni w int Ġannina;/
U li kont nikkmanda jiena,/ Jiena re u int regina. (152)

Inti hemm u jiena hawna,/ Fejn xulxin ma noqogħdux;/
Nitkellmu bis-sinjali,/ U mħabbatna ma nurux. (153)

Inti tridni u jien irridek,/ Imma niesna ma jridux;/
Naqbd u l-vapur u nsiefru,/ U lejn Malta ma niġux. (154)

Tal-ħalib aħlibli b'sitta,/ Aħlibhieli ġewwa tazza;/ (155)
Halli n-nies jgħidu li jridu,/ Jiena mieghek hadtha l-grazzja.

Kont fit-tieqa nomxot xuxti,/ Ġietni daqqa ta' lumija;/
Kieku naf min waddabhieli/ Kont nugżah lill-pulizzija. (156)

Pulizzija ġera' wrāja,/ Għal tikka ma qabadnix;/
Li qabadni x'kien jagħmilli,/ Kalzrata ma jdaħħalnix.
Idaħħalni f'abbatija,/ L-abbatija m'hemmx kastig;/
Hemm it-twieqi bil-purtelli,/ Kollha ċfuf u żigarelli. (157)

Kont fit-tieqa qed nirrakkma,/ Għadda ġuvni wisq sabih;/
U daħaqli jiena dhaqtlu,/ Ma kellix qalb inħallih. (158)

Qalbi habbet żewġ namrati,/ Wiehed twil wiehed qasir;/
It-twil kellu għoxrin sena, Il-qasir wiehed u għoxrin. (159)

Hanini magħmul qasrani,/ X'nagħmillu sabiex jitwal;/
Nixtrilu żarbun tal-lastku,/ Bit-takkuna ta' l-injam. (160)

Kemm jidhirlek li int sabiha,/ Mhux bgalek ikunu s-sbih;/
Ikunu bojod u ħomor,/ Bħal kannestru tat-tuffieħ. (161)

Fejnek tal-libsa ħamra,/ Tiela' w nieżla fuq il-bejt;/
La taħsibx li jridek hija/ Għax tarah iħares lej. (162)

Il-maktur li tajtek jiena,/ Ghedtlek ma turih lil hadd;/ (163)
Int hallejtl u tarftu barra,/ U xandartni ma' kulhadd.

Fejnek tal-barumbara,/ Rabbili par ħamiem;/ (164)
Rabbihomli t-tnejn bit-toppu,/ Bħax-xbejbiet li hawn daż-żmien.

Fejnek tal-gallarija,/ Idħol ġewwa aħseb dñubietek;/
Hutek koroh kollha żżewġu,/ U int sabiha hadd ma jridek. (165)

(ii) *Għanja tal-Ballata*

Tlikki tlikki tloppi tloppi,/ Is-sengħa tagħna ta' tbatija,/
Tlikki tlikki tloppi tloppi,/ Minn filgħodu sa filgħaxija./

Ix-xogħol tagħna dejjem barra,/ Fuq il-bejt inkella fl'art,/
Fis-sajf bix-xemx ninharqu,/ Fix-xitwa ntertru bil-bard./

F'nofsinhar xi hobża sewda,/ Daqsxejn zejt u xi kurrada,/
Filgħaxija d-dar ningabru,/ U insibu platt kawla./

Issa xbajt minn din il-ħajja;/ Sal-ponta tal-mnieħri xbajt;/
Naqbad qoffa ġo dirgħajja,/ Immur L-Isla nbiegh il-bajd./

(iii) *Kant/Taqbil tal-Gwerra*

Hitler, x'għamilt b'idejk? /Ma ġibtx il-Kajżer quddiem għajnejk,/
Mort tfattar din il-gwerra/ Fiha rebħ ma jkollokx żgur,/
Se jiġrilek bħal Napuljun/ Jew Willie l-Imperatur./
Hitler ma basar qatt/ Li sejra l-Ingilterra/
did-darba tgħidlu *stop*,/ Tiċċalingjah għall-gwerra./
Hu ried jidhol bilfors/ Mill-qiegh b'sottomarini,/
'Ma Churchill wiegħbu fis/ Qallu "'Dolf, nini nini." (3)

*Soldiers, sailors/ fighting for the King,/
With honour and with glory,/ Make his name forever ring,/
Marching onwards/ Never looking back,/
Always on to Victory,/ With the British flag* (4)

(B) "**Talbiet**" antiki Dawn huma aktar gabra ta' kliem devot
milli talbiet. Jidher li jiffurmaw parti minn kompleks ta' ġekulatorji u
inkantazzjonijiet antiki li partijiet minnhom jinbidlu jew jintilfu maż-ż-żmien. Kienet
tgħidhom tallaba min-Naxxar, b'aċċent qawwi Naxxari; wara li tgħidhom kienu jtuha xi
qagħqa.

Ir-Rużarju għedtu.../ Lis-Sema bghattu.../ Lill-Anglu tajtu.../
Lill-Madonna nkurunajtu b'warda xandrija/
Fis-sajf anke fix-xitwa.

Kienhemm hewġ annimali/ Qegħdin fil-mangatura/
Jaduraw l-isbah Kreatura.

Smajt it-trumbetta ddoqq/ Hriġt nara min hu għaddej/ Għaddej Sidtna Ġesù Kristu;/
Minn dik it-trejqa li kien ġej/ Harget Ommu il-għażiża/
Qaltu "Ibni fejn int sejjer?"/ Qallha "Sejjer għat-tbatija"/ "Għat-tbatija niġi miegħek"
Haduh minn hdan ommu/
Tawh daqqa ta' hadida/ Fuq dik ir-ras għażiża.

(C) **Siltiet mill-Hajja** Din hija silta minn dak li rrakkontawli l-anzjani Quattromani dwar
hajjithom fejn johorġu l-kuntrasti bejn il-ġenerazzjonijiet. Is-sekwenza ta' suġġetti mhix

bilfors kif tidher hawn, minhabba li fid-diskors normali ikun hemm qtugħ li jerga jaqbad hin iehor, wara tibdil fis-suġġett.

(i) Skola u Xogħol

Manwel "Mill-iskola hriġt fl-1920, ta' tlettax... Missieri kien bennej il-Mosta... qalli "Issa x'se tagħmel?"... Ghedtlu "Mhux bħal huti?" ... (kelli huti żewġ *teachers*, mara u raġel, il-Mosta).. qalli "Kont se nġidlek x'tagħmel!... Taf kemm għandhom hutek? ... *six pence* kuljum! ... Hmistax il-xelin kull xahar..." U qalli "Ejja miegħi... Kien qed jahdem il-kampnar tal-Birgu... u dam il-qorti fuqu tlettax il-sena dak... ta' San Lawrenz... Meta konna naħdmu l-Birgu kienu jgħibu ġebel mis-Sigġiewi... U mort miegħu naghgem it-tajn. Meta spiċċajt minn hemm qbadt hmar, inbiegħ il-frott... Kollox għamilt. Konna bil-forn fejn il-ghassa tal-Mosta, allura kont immur inbiegħ il-hobż Tas-Sliema... Bdejt nongor ma' missieri, u naghmel il-lavur fil-ġebel. Id-disinn bl-iskarppell... bl-isgogg, bid-dent.. skond l-angolu; id-dent huwa ix-xifer. Meta żzewwiġt, mort l-Awstralja u ħadt il-pensjoni minn hemm.

(ii) Hobż

"Kont immur ma' hija l-kbir inbiegħu il-hobż Tas-Sliema. Nitilqu fis-sitta, nerġġhu lura fis-sagħtejn jew fis-siegha u nofs. Induru Tas-Sliema kollha, nibdew minn fejn il-pont ta' San Giljan... Niġu minn Birkirkara għall-Imsieraħ, indawru għall-Qaliet, induru lura, mmorru Għar id-Dud għax-xatt tal-Gżira.

"Ahna konna nġaġnu bl-idejn. Konna nġaġnu l-hobż imħallat bil-patata... qabel il-gwerra... kien żmien il-ghaks... fis-snin '20. Il-patata konna nġalluha u nġaġnuha ma' l-ghaġina. Kull lenbija tmien wiżniet... 40 wiżna go hames linjiebi... Id-dqiq kien jiġi mill-Awstralja u mill-Kanada u jħalltuhom."

Saverja "Ma' nofs lenbi patata maxx titfa nofs lenbi dqiq... iqxaxruha, jagħmluha maxx. Jien kont naħdem ma' tal-hobż Hal Qormi. Missieri kien jagħmel il-hobż ukoll, u ghedtlu "Missier, il-hobż ta' Hal Qormi isbah minn tiegħek." Qalli "Ma jistgħax ikun!" Ghedtlu "meta jtini wahda ta' Hal-Qormi ngibhielek." Ma tixtrix hobza taf... lira hobza... Meta tahieli mort, u missieri qalli "Veru... Tiegħi prosit, imma dan jirbahli!" Iddawwar il-magna b'idek biex tagħgen (fejn kont jien), għax hekk kienu jridu tas-sanità... Wara kont taqtgħu bis-sikkina fit-tilari. Konna nħallu hobza għall-hmira... tinqasam go hames lenbi. Meta jitla' tqatta' hobza hobza. Ommi u missieri kienu jahmuh, u jien innaddaf. Hie li kien jimradlu r-raġel (li jghinu), u naghmluh ahna b'idejna. Jekk jarah tas-sanità kien iharrku ... u missieri qallu "Allura nħalli n-nies ta' Tas-Sliema bla hobż... min tridu jagħġinuli?"...

"Dak li jbiegħ il-hobż konna naghmlulu xi mija... Għall-familji nahmuh u naghmlulu sinjal bl-ghaġina tal-hobż stess, daqqa naghmlu qagħqa, l-oħra ottu, ta' l-oħra salib... ikun għadu nej. Għal ġimgha kienu jagħmluh. Il-mahlut jizdied bi-x-xgħir... kienu jagħtuh liż-żwiemel ukoll, u bin-nuħħala. Il-Mosta għad hawn il-Mithna l-Gdida u l-Mithna l-Qadima; daww kienu jithnu għan-nies, mhux għalina tal-fran. Il-mithna... kont narah hiereg in-nuħħala, smida rqiqa, smid u dqiq... Bugħarrat għad hemm jithan bil-magni.

"Pawlu tagħna, Hija l-kbir, Alla jahfirlu, kien hemm wahda kien imur jgħidilha biex tagħgen, fl-erbagħ ta' filghodu, darba fil-ġimgha, biex tagħmel il-hobż tagħha...⁽⁵⁾. Kienet tagħgen id-dar. Konna mmorru kienet ttina biċċa għaġina daqs kwart u nofs talli mar għaliha u biha. Missieri kien ikollu xi tmien hobżiet barra biex jaqla, xi haġa. Meta ma jbiegħux kollu kien jistenna 'l tal-haxix u jpartat: "Ha ntik giex hobżiet... tini ftit haxix." U jti biċċa qargħa, gidra u dan... Jiġi tar-rkotta jti qaleb irkotta, li jghidlu "Tini hames hobżiet, issa..." Konna nbatu, imma konna sinjuri għax kellna kollox..."

(iii) Hdejn il-pitkali tal-Mosta....

Manwel "Konna noqogħdu hdejn il-pitkali tal-Mosta... u kienu jiġu jorbtu l-baġħal jew iż-żiemel. Dawk li jiġu jixtru l-ħaxix jorbtuh mal-ħabbata taġħna tad-dar. Allura kont inkun qed nilgħab gewwa b'xi kelb jew qattus u karrettun (*tal-logħob*). Ommi kienet taħdem in-newl, u taġħmilli "Min ġie? Mur ara min ġie." Immur ma nsib lil hadd... u nibda nirrabja. Darba ġiet zija xiha li tiġi xbint ommi... (jiġifieri tkun għammditilha lil xi hadd minn uliedha... parrina... hekk kienu jgħidulhom dak iż-żmien)... Habbat il-bieb, u ommi qalet "Għaddi xbint..." u lili "Mur iftaħ." ... Għeditilha "Marridx, għax hliet xi baġħal jew xi żiemel ma nsibx!"....

(iv)u fil-gwerra...

Manwel għamel servizz f'kull parti ta' Malta, u semma lista shiħa ta' fortizzi u ġrajjet, fosthom qal: "...fejn waqa' Delimara, il-Junker 88, bomber Germaniż, għamel hofra daqs il-knisja tal-Mosta.... Kienu jiġu n-nies ifittxu biċċiet (*tiegħu*) rikordju, u jagħmlu (*minnhom*) slaleb, ċrieket...."

(v) Fix-xagħri

Saverja "Kellna xagħra Għajn Tuffieħa... Kien ikollna n-narċis, is-sagħtar u l-berwieq... Kien ikun hemm waħda qishom imsielet żgħar... (6) kien sabih... meta kont żgħira... U jiena kont man-nanna... Hemm ommi kellha għar... fi żmien il-gwerra kien xelter... u jien kont niehu gost insib il-bebbux abjad... Ommi kienet tibgħat lil-hija bil-ħmara... kien ikbar minni...biex tibgħatilha xi torta tal-qara' aħmar. Kont inqatta' l-lejl hemm man-nanna.

"In-nanna kienet taġħmel it-tiben u l-weraq tal-ħarrub u taġħmel il-lizar ta' l-ixkejjer bojod... u anke l-imħadda, fil-għar. Kienet tqieghed il-borma wiċċha l-isfel fuq karta taz-zokkor, u l-istanjata tal-kafè kienet taġħmilha qisu ras ta' ċombin goż-żernuna, għax kienet tibza minn xi hanfusa li tidhliha fl-istanjata. U l-hobż go biċċa... Barra mill-għar kellha żewġ ġebliet, u ssajjar il-minestra... bil-hatab... Meta jidlam kienet tixgħel il-lampa tal-pitrolju. (Hemm) kellha kus taż-żejt, ġbejniet tal-bżar,... Ġie li konna ndumu ħmistax.

(vi) Mediċina popolari

"...Kienet ittina ħurrieq għas-sogħla, kamumella biex norqdu... Għall-uġiħ ta' ras patata mqatta', bil-biċċa tal-ħall iddawarha, u meta tixxotta xxarrabbieħek... Jidilku ż-żejt għat-tarbija b'naqra l-patata ħamra... Is-sagħtar biż-żejt għall-fereiti dak... Kienet taġħmel l-ilma żahar, f'it qtar, fil-kafè... kellha flixkun."

Manwel "Fi tfuliti kien hemm ir-rubarbru għal min jieħu l-qtajja... Allura kont niġi d-dar mill-iskola, kont ngħidilha "Ma, ma... ġera' warajja kelb... taġħni qatgħa genninni..." Ir-rubarbru kienu jixtru minn fejn il-knisja... kien hemm hanut tal-mediċini. (Immur u ngħidlu) "Sitta rubarbru." ... B'sitt habbiet rubarbru go flixkun,... likwidu. Mhux veru kont inkun hadd qatgħa... għax kont inħobbu!

(vii) Il-ballata

"Qabel id-deffun jagħmlu l-pżisa, li jongor mill-ġebel, dak ix-xaħx...biex jgħattu x-xorok. Wara, l-ballata jagħmlu d-deffun"

Saverja "Hija kien isib xi qasrija mkissra,...kollox... biex itih lil dik il-mara..(l-ballata).. biex ittih sold.

(vii) **Żebbiegħ**

Qabel ma kienu jiehdu m-marelli tas-suf jew tat-tajjar għand in-nissieġa, kienu jehduhom għan iż-żebbiegħa biex jagħtuhom il-kulur. Saverja qalet: "(Hija) kien jiġbor il-qxur tar-rummien biex isir il-lankè... il-kaċċaturi jkollhom il-libsa hekk, tal-lankè... Il-Mosta kienu jagħtu l-kulur... Kien joqgħod fejn It-Trombina, Oratory Street... Konna mmorru ntuh il-qxur tar-rummien."

(viii) **Il-Lissija**

Saverja "In-nanna tiegħi kellha qisha bettija ta' l-injam...mbagħad, billi kienu jsajru kollox bil-hatab jaqa' l-irmied. Tiġbru u twaddbu fil-lissija, mbagħad titfa l-ilma fiha. Il-qiegħ ta' l-irmied jibqa' fil-qiegħ, qisu fond tal-kafè... (7) Taqbad hekk.. mill-qiegħ, u jiġi mill-lewn il-baħar... Jiġu sbieħ il-ħwejjeg. Għat-tlahliħ biss kienet tagħmlu. Il-blu ukoll kienet tuża. L-irmied kien jibqa' dejjem fil-qiegħ..."

Noti

- (1) Is-Sur Manwel Quattromani (magħruf ukoll bħala Ġorġ) ta' 89 sena, u martu is-S'ra Saverja ta' 88 sena. Ltqajt magħhom 18 ta' Ġunju 1996 f'San Pawl il-Baħar; qabel kienu joqogħdu l-Mosta. Indikathomli is-S'ra Martha Fenech mill-Mosta. Binthom is-S'ra Tessie Cremona li laqqagħtni magħhom qaltli li missierha aktar kien magħruf bħala Ġorġ, għax meta kien ċkejken kellu xi jgħid ma' xi tfal oħra fuq xi logħob, u tifla qaltli "...lanqas li kont ir-Re Ġorġ!", u dan baqagħlu bħala forma ta' laqam; anzi ix-xjuħ tal-Mosta jafuh bħala ir-Re Ġorġ;(dak iż-żmien kien hemm ir-Re Ġorġ V.).
- (2) L-għanjiet u talbiet li ftakret Saverja ġentilment kitbithomli bintha is-S'ra Tessie Cremona (24-6-1996). Hallejt barra xi biċtejn li għalissa ma jaqblux ma' din il kategorija.
- (3) Din kantatha Saverja, bil-melodija. Din kienet waħda mill-ħafna kant ta' żmien it-Tieni Gwerra Dinjija, li niftakru ahna stess, fil - kategorija li jinvolvu l-Hitler u l-Mussolini, li minnhom kienu jkantaw bosta varjanti. Kien hemm ukoll għadd kbir dwar il-*Victory Kitchen* u oħrajn dwar l-*Air-raids*
- (4) Din il-kantaliena bl-Ingliż tafha ukoll is-S'ra Tessie Cremona. Jiena kont nafha ukoll, għaliex ommi kienet tgħallmitha meta kienet żgħira, minn għand hutha li kienu *boy scouts* bejn iż-żewġ gwerer dinjin.
- (5) F'bosta rhula, fi żmien kienet tingabar l-għaġina minn għand in-nies għax kienu jagħgnu l-għaġina tal-hobż id-dar, lesta bil-ħmira, u f'xi hin miftiehem tal-forn kien jibgħat jiġbor ta' kulhadd. Izda kmieni filgħodu xi hadd minn tal-forn kien imur iħabbat il-bibien u javża l-kulhadd biex jibda jagħgen biex kollox ikun lest fil-ħin.
- (6) Din il-haxixa helwa hija l-Bezzulet il-Qattusa, li ġie li jgħidulha wkoll Fanali, (għax l-inflorexxenza tagħha tixbaħ ħafna fanali tal-karti) għalkemm din il-kelma ta' l-aħħar tintuża ukoll għal speċi ta' siġra. Fil-botanika nafuha bħala *Briza maxima*.
- (7) Il-lissija huwa isem li jirreferi għall-irmied li jkun hemm fil-kontenitur, u li fl-ilma tat-tlahliħ kien jagħti dehera aħjar lill-ħwejjeg. Min ma kienx midhla tal-kwalitajiet kimiċi tal-irmied kien jassumi li l-irmied kollu jista' jintuża. Fi żmien, konna nużaw nixtru s-soder u nħalltuh ma l-ilma tal-ħasil. Il-kelma soder hija korruzzjoni tal-kelma Soda jew *Sodium*.



Is-soder, (*Sodium carbonate decahydrate*, $\text{Na}_2\text{CO}_3 \cdot 10\text{H}_2\text{O}$) jinhall hafna fl-ilma, u l-użu tiegħu kien maħsub li jikkumbatti l-ilma tqil tagħna (li fih hafna kalċju u minhabba f'hekk is-sapun ma jirghax tajjeb). Qabel ma bdew jixtru is-soder, kienu jużaw irmied tas-soder, drawwa introdotta mill-Ewropa, li kien jiġi meta jinharqu ċerti hxejjex li jkun fihom aktar *sodium* (Na) fihom minn oħrajn, bħalma hemm diversi speċi li jikbru qrib il-baħar u jkunu kemxejn imlaħħmin u sukkulenti minhabba li jgħabbu aktar ilma fihom biex jikkumbattu l-kontenut għoli ta' melh. Tabilhaqq dawn il-hxejjex globalment huma wkoll magħrufin bħala Haxixa tar-Rmied, jew Almeridja (minn Irmidija), bħal speċi ta' *Salsola*, *Salicornia* u oħrajn mill-familja *Chenopodiaceae*. Imma bosta, minflok kienu jfittxu l-irmied ta' dawn il-hxejjex, kull irmied kien jgħodd!

BENEFATTURI FL-INGILTERRA U FI FRANZA jahdmu biex iżommu hajjin tifikiriet dwar Malta

Fil-lista tal-membri li tidher f'din il-harga, issibu tnejn imsemmijin bħala Membri Onorarji. Dawn kienu maħtura hekk bħala rikonoxximent tax-xogħol li huma jwettqu b'enerġija u mhabba biex iżommu hajjin it-tifikiriet ta' niesna fost nisel il-Maltin barra minn artna. Minbarra hekk meqjusin bħala benefatturi minhabba l-għajjnuna tagħhom ukoll lill-Għaqda Maltija tal-Folklor.

Is-Sinjorina Karmen Mikallem Buhaġar li ilha bosta snin toqgħod Londra, wara li żmien ilu kienet fil-komunità Maltija li kien hemm fl-Egittu. Tippreferi titkellem u tikteb bil-Malti biss. Ta' kull sena tiġi fil-gzejjer tagħna u tagħmel kuntatti mal-Maltin u Għawdxin u ma' istituzzjonijiet u għaqdiet filantropiċi, u sa minn għadd ta' snin ilu regolarment, imma fuq kolloxx spontanjament għamlet donazzjonijiet ġenerużi ukoll lill-Għaqda tagħna. Minbarra dan ix-xogħol filantropiku, ta' kull sena, permezz ta' attivitajiet u tqegħid ta' kuruni, tfakkar awturi Maltin, speċjament lil Poeta Nazzjonali Dun Karm. Dan kollu hi tagħmlu umilment, mingħajr reklami u pubbliċità, għax dan ix-xogħol isir bl-ebda skop ieħor għajr biex turi mhabba lejn l-għeruq Maltin tant għeżiež.

Madame Aurore Vèriè, benefattriċi oħra kienet kitbet, lit-Teżorier, bil-Malti, fost affarijiet oħrajn: "...Nixtieq ngħidlek kemm ngħożżha "L-Imnara";... qegħdin tagħmlu haġa prezzjuża hafna għall-memorja ta' niesna... Meta naqraha nibgħatha lill-hbieb li huma bħali ta' origini Maltija." Għal Franza ma telqitx minn Malta, iżda: "...in-nanniet tiegħi u l-bużnanniet marru minn Bormla u mill-Għarghur f'nofs is-seklu XIX għat-Tuneżija... Malta hija dejjem fqalbna" Hija president tal-Għaqda *Amis de Malte* ta' Toulouse, u meta tikteb il-bulletin tagħhom tikteb xi haġa mil "L-Imnara" u tgħid: "...u kulhadd jifrah għaliex inhobbu ir-rikordji tal-familja Maltija tagħna.... Il-hbieb Franċiżi u l-qraba tagħna ukoll jifirhu."

LISTA TAL-MEMBRI EFFETTIVI TAL-GHADQA MALTIJA TAL-FOLKLOR 1996

Presidenti Onorarji

Ġużè Cassar Pullicino A.L.A., Rafel Bonnici Cali,
Dr. V.M.Pellegrini LL.D.

Vici President Onorarju

Ġużi Buontempo

Membri Onorarji

S.na Karmen Mikalleg Buhaġar, M'me Aurore Vèriè

Membri Effettivi

Agius, Tommy "Bougainville" 14. Triq il-Ferrovija, S.Venera
Aquilina, Victor SBS Radio, S.Melbourne, Australia
Bajada, Joseph "M.Ta' Pinu" Vjal 8 ta' Settembru, Xaghra
Bianchi, B.Sc., Nicholas "Villa Fort" Triq Preca, Lija
Bonello, E. 52, Triq l-Isqof Labini, B.Kara
Bonnici Dip.Bus.Law & Acc., John A. "Marise" 168/2 Old Railway
Avenue, Balzan.
Borg Cardona, B.A., L.T.C.L., Anna "Ċiklamina" Triq il-Qarċilla,
Hal Balzan
Calleja, Frankie "Tinkerbelle" Triq il-Kunvent, Żabbar
Camilleri Jos. C. "Ilqugh" Triq il-Muskatell, Attard

Cassar Anthony "Eltonville" Triq B'uġa, Għaxaq
Cassar B.A., M.Ed., George 78, Triq Papa Piu XII, Mosta
Cassar, Lawrence 24-25, Triq Zondadari, Rabat, Malta
Catania, Paul c/o 9, Triq S.Duminku, Rabat, Malta
Cesare, Salv. 14, Triq Laqxija, B'kara
Chetcuti, Ġużè "Żerniq", 8/10, Triq Għar il-lenbi, Tas-Sliema
Cremona, John 54, Triq S. Ġwann Bosco, Rabat, Għawdex
Debono, John "Bethel" Triq Karmnu, B'kara
Depares, Ch. 40, Triq Dingli, Tas-Sliema
Dougall, Angelo 89, Triq S.Mikiel, B'uġa
Ellul, Joe 60, Triq S.Rokku, Qormi
Ellul Galea, Karmenu 32, Triq Tal-Borg, Paola
Farrugia, Anton 17, Pjazza tal-Knisja, Mqabba
Farrugia Randon M.D., Dr.R. "Franstan" Trejqa Papa
Alessandru VII, Balzan
Fava, B.Sc., M.D., Dr. C. "Constantia" Sqaq Ċafċaf, Madliena
Felice, B.Ch.D., John Krypton Chemists, S.Andrews
Fenech, Alfred "Grezz", Triq id-Dirsa, Attard
Fenech, Jos.M. 7, "Massabielle" Triq Mons.M.Azzopardi, Siġġiewi
Fenech, Louis "Faraġ", Triq Stefano Erardi, L-Iklin
Fenech, Martha 26, Triq Ponsonby, Mosta
Formosa, B.A., Patrick "Patros" Triq Wignacourt, B'kara
Ganado, LL.D., Dr.Albert 1, Triq M.Anton Vassalli, Valletta
Ghio, Mary 41, Triq S. Ġużepp, L-Isla
Griffiths, M.D., F.R.C.S., Prof. V. 7, Triq il-Palma, S.Ġiljan
Grima, Arthur 34b, Triq S. Mikiel, B'uġa

Grima, B.A., M.A., Joe "Kosi Kot" Triq Ġuże' Ellul Mercer, Qormi
 Guillaumier, Alfie 12, Triq Villambrosa, Hamrun
 Hili, B.Educ., Carmel "Hilitis Mansion" Triq in-Nofs, L-Ibraġ
 Jaccarini, M.D., F.R.C.P., Dr. C.J. "Dovedale"
 Garden Crescent, S. Ġiljan
 Lanfranco, Guido 78, Triq S. Trofimu, Tas-Sliema
 Magri-Naudi, Magda "Torsance" Triq Karlu Darmanin, Lija
 Mallia, A.C.I.B., F.I.Met., Alfred "Is-Sebuka"
 Triq ta' Marmora, San Ġiljan
 Masini, L.P., Franco "Calypso" Misrah Kola, Attard
 Micallef, Joe 1, Norfolk Str. Sliema
 Mifsud Chircop B.A.(Hons.), M.A., Ġorġ "Fommu Bil-Ġhasel"
 Triq il-Bufula Hamra, Mosta
 Muscat, Victoria "Il-Musbieh", Triq il-Wied, Msida
 Pellegrini, LL.D., Dr. Franco "Sonata" Triq Tal-Mirakli, Lija
 Pisani, Maria 194, Triq S.Pawl, Valletta
 Porsella Flores, J.F. 69, Triq il-Palma, Paola
 Potelli, C. "Ave Maria" Triq Pedidalwett, S. Andrews
 Puli, Mary 52 Triq S. Agata, Tas-Sliema
 Ragonesi, Anita 6, The Oasis, B'kara Hill, St. Julian's
 Risso, Capt. R. "Mon Fleur" Triq S. Antnin, San Ġwann
 Saliba, Ph.C., M.D., Dr. Jos. 74, S. John Tower Str. Vittoriosa
 Saliba, Raymond Block H Flat 2, Triq ix-Xemxija, Marsa
 Sammut Testaferrata, M.A., M.Phil., Jos. "Damaris", Triq Lascaris, Ponta tal-Qawra
 Sant Cassia, Dr. Anthony 92, Triq Ugo Mifsud, Lija
 Sarè, J.C. 166, Rudolphe Str., Tas-Sliema
 Schembri, Anthony "Renton", Triq Haż-Żabbar, Fgura
 Schembri A.F.M., Capt. Mario B/4, Triq Bellavista, San Ġwann
 Sciberras, John "April" Old Church Str., Birkirkara
 Scicluna, John C. "Casa Scicluna" 18, Triq Robert Samut, Tal-Virtu', Rabat, Malta
 Spiteri Maempel, Mario "Marvic", Triq L-Imdina, Balzan
 Tedesco, Joe "Sunshine" Triq L-Aħwa Zammit, Qormi
 Vassallo, Henry Apt. 12, Lourdes Park/off Bay Junction, St. Julians
 Zahra, Vincent, P. C-18/1, Triq Sophia, Bormla
 Zammit, Caroline "Casa Zammit" Mons. A. Mifsud Str. Ta' Xbiex
 Zammit Maempel M.Q.R., D.Sc.(Hon.Causa), M.D., Dr. George
 53, Main Str., Birkirkara
 Zarb, Marie Clare 2, Planet Court, Tigné Sea Front, Tas-Sliema

